

20180210353

ВЛАДА НА РЕПУБЛИКА МАКЕДОНИЈА

Врз основа на член 25 од Законот за извршување на Буџетот на Република Македонија за 2018 година („Службен весник на Република Македонија” бр. 196/17) Владата на Република Македонија, на седницата, одржана на 30.1.2018 година, донесе

ПРОГРАМА ЗА ПОДДРШКА НА ДОМАШЕН ТУРИЗАМ ЗА РАБОТНИЦИ СО НИСКИ ПРИХОДИ

I

Со ова програма ќе се реализираат активности за поддршка на домашен туризам за работници со ниски приходи.

Средствата за реализација на оваа програма се утврдени со Буџетот на Република Македонија („Службен весник на Република Македонија” бр. 196/17) Раздел 100.01 – Министерство за економија, Потпрограма ДО –Поддршка на домашен туризам за работници со ниски приходи, ставка 464 – Разни трансфери, во износ од 30.000.000,00 денари.

II

Средствата од делот I од оваа програма ќе се користат за поддршка на домашен туризам за работници со ниски приходи.

Министерството за економија со цел за надминување на ефектите на социјалната исклучивост на лица со ниски примања и стимулирање на развојот на туризмот во Република Македонија вон туристичката сезона организира одмор на работници со ниски приходи чии месечни примања во семејството не го надминуваат нето износот од 22.000,00 денари. Одморот ќе биде организиран во угостителските објекти за сместување во туристички центри на Република Македонија, надвор од местото на живеење на лицето - подносителот на барањето, во период од не повеќе од пет дена.

Министерството за економија објавува Јавен повик за пријавување на интерес на угостителските објекти за сместување во туристичките центри во Република Македонија кои се заинтересирани за учество во првиот квартал од 2018 година во два дневни весници и веб страната на Министерството за економија. Врз основа на доставените пријави за интерес, Министерството за економија утврдува Листа на угостителските објекти за сместување во туристички центри во Република Македонија во кои подносителите на барања ќе можат да го реализираат одморот.

III

Министерството за економија ќе објави Јавен повик за организирање на одмор на работници со ниски приходи кои ќе пријават интерес за користење на средства за организиран одмор, во два дневни весници и на веб страната на Министерството за економија.

Едно лице може да поднесе само едно барање за добивање на потврда за одмор за работници со ниски приходи.

За учество по Јавниот повик подносителите на барања до Министерството за економија треба да достават:

- пополнет образец за барање;
- потврда од работодавецот за висината на исплатена плата на барателот и на членовите на потесното семејство во последните три месеци кои заедно со него ќе го користат одморот;

- потврда од Агенцијата за вработување на Република Македонија со која се докажува дека членовите на потесното семејство не се вработени, доколку истите не се вработени;

- фотокопија од лична карта или патна исправа за него и членовите на потесното семејство кои заедно со него ќе го користат одморот;

- изјава дека барателот лично или со членовите на потесното семејство кои се наведени во барањето ќе го користат одморот и

- Изјава дека барателот морално, материјално и кривично одговара за внесените податоци (личните податоци и финансиските средства) во изјавата, потпишана од подносителот на барањето.

Образецот на барањето за добивање на Потврда за одмор за работници со ниски приходи може да се подигне во архивата на Министерството за економија или да се обезбеди преку интернет страната на Министерството: www.economy.gov.mk.

Барањето за добивање на Потврда за одмор за работници со ниски приходи се поднесува на образец, во А-4 формат, на хартија во бела боја.

Барањето за добивање на Потврда за одмор за работници со ниски приходи ги содржи следните податоци:

- орган до кој се поднесува барањето;
- наслов на барањето;
- поле за име и презиме на барателот;
- поле за датум на раѓање;
- поле за место на раѓање;
- поле за адреса на живеење;
- поле за регистарски број на лична карта и назив на органот кој ја издава;
- поле за ЕМБГ на барателот;
- поле за податоци за контакт;
- поле за угостителски објект за сместување од листата на угостителски објекти;
- поле за име и презиме, датум и место на раѓање и сродство на членовите од потесното семејство на барателот;
- датум и место на поднесување на барањето и
- потпис на барателот.

Формата и содржината на Барањето за добивање на потврда за одмор за работници со ниски приходи се дадени во Прилог 1 кој е составен дел на оваа програма.

Изјавата дека барателот лично и со членовите на потесното семејство кои се наведени во барањето ќе го користат одморот се поднесува на образец, во А-4 формат, на хартија во бела боја.

Изјавата дека барателот лично и со членовите на потесното семејство кои се наведени во барањето ќе го користат одморот ги содржи следните податоци: во горниот лев агол стои грбот на Република Македонија, до него стои назив „РЕПУБЛИКА МАКЕДОНИЈА”, под него „МИНИСТЕРСТВО ЗА ЕКОНОМИЈА”, во централниот дел стои наслов „Изјава за користење на одмор”, под него се впишува име и презиме, датум и место на раѓање и адреса на живеење на барателот, име и презиме, датум и место на раѓање и сродство на членовите од потесното семејство на барателот, под него стои текст: „Изјавувам дека јас лично и членовите на моето потесно семејство ќе користам одмор во еден од угостителските објекти за сместување во туристичките центри на Република Македонија”, во долниот лев агол се впишува местото и датумот на поднесување на изјавата, а во долниот десен агол стои место за потпис на давателот на изјавата.

Формата и содржината на Изјавата за користење на одмор се дадени во Прилог 2 кој е составен дел на оваа програма.

IV

За спроведување на Јавниот повик за организиран одмор за работници со ниски приходи, се формира комисија од страна на министерот за економија, која ќе биде составена од три члена и нивни заменици од редот на вработените во Министерството за економија. Комисијата по пристигнувањето на сите барања за организиран одмор доставени за времетраењето на Јавниот оглас, со записник ќе го утврди точниот број на пристигнати барања и ќе изготви Листа на подносителите на барања со уредна и комплетна документација која заедно со извештајот ќе ги достави до министерот за економија.

Работниците со ниски приходи - подносителите на барања кои не доставиле уредна и комплетна документација нема да бидат утврдени во Листата на подносителите на барања.

Листата на подносителите на барања кои доставиле уредна и комплетна документација се објавува на веб-страницата на Министерството за економија најдоцна седум дена од денот на утврдувањето на истата.

На работниците со ниски приходи - подносителите на барања кои се утврдени во Листата на подносителите на барања, Министерството за економија им издава Потврда за користење на средства за организиран одмор во износ од 15.000,00 денари.

Потврдата за користење на средства за организиран одмор се издава по принципот „прв дојден прв услужен“.

Потврдата за користење на средства за организиран одмор може да се користи само од лицето на кое му е издадена заедно со членовите на неговото потесно семејство кои се наведени во барањето.

Потврдата за користење на средства за организиран одмор се издава на Образец во А4 формат на хартија во бела боја.

Потврдата за користење на средства за организиран одмор содржи: во горниот лев агол стои грбот на Република Македонија, до него стои назив „РЕПУБЛИКА МАКЕДОНИЈА“, под него „МИНИСТЕРСТВО ЗА ЕКОНОМИЈА“, во централниот дел стои наслов „Потврда за користење на средства за организиран одмор“, под него се впишува име и презиме, датум и место на раѓање, ЕМБГ и место на живеење на барателот, име и презиме и сродство на членовите на потесното семејство на барателот, под него стои текст: „Му се издава потврда во износ од 15000,00 денари“, во долниот лев агол се впишува архивски број, датум и место на издавање на Потврдата, во долниот десен агол има место за потпис на министерот за економија, а во централниот дел има место за печат на Министерството за економија.

Формата и содржината на Потврдата за користење на средства за организиран одмор се дадени во Прилог 3 кој е составен дел на ова програма.

V

Угостителските објекти од Листата на угостителските објекти за сместување во кои работниците со Потврдата за користење на средства за организиран одмор го реализирале одморот, до Министерството за економија треба да ја достават Потврдата во оригинал заедно со фактура за наплата на средствата за реализираниот одмор најдоцна до 15.12.2018 година.

VI

Министерството за економија, заклучно со 31.3.2019 година до Владата на Република Македонија ќе достави извештај со финансиски показатели за реализација на оваа програма.

VI

Оваа програма влегува во сила наредниот ден од денот на објавувањето во „Службен весник на Република Македонија“.

Бр. 44-327/1
30 јануари 2018 година
Скопје

Претседател на Владата
на Република Македонија,
Зоран Заев, с.р.



РЕПУБЛИКА МАКЕДОНИЈА
МИНИСТЕРСТВО ЗА ЕКОНОМИЈА
ул. Јуриј Гагарин бр. 15
1000 Скопје

Б А Р А Њ Е

ЗА ДОБИВАЊЕ НА ПОТВРДА ЗА ОДМОР НА РАБОТНИЦИ СО НИСКИ ПРИХОДИ

Податоци за барателот:

1.	Име и презиме на барателот	
2.	Датум на раѓање	
3.	Место на раѓање	
4.	Адреса на живеење	
5.	Регистарски број на лична карта и назив на органот кој ја издава	
6.	ЕМБГ	
7.	Телефон и e-mail	
8.	Угостителски објект за сместување од листата на угостителски објекти	

Членови на потесното семејство

	Име и презиме	Датум и место на раѓање	Сродство
1.			
2.			
3.			

_____ 2018 година

_____ (потпис на барателот)



Република Македонија
Министерство за економија

Прилог 2

ИЗЈАВА за користење на одмор

Од _____ датум и место на раѓање _____
(име и презиме на барателот)

(адреса на живеење на барателот)

Членови на потесното семејство

_____ датум и место на раѓање _____	сродство _____
_____ датум и место на раѓање _____	сродство _____
_____ датум и место на раѓање _____	сродство _____

(име и презиме)

Изјавувам дека јас лично и членовите на моето потесно семејство ќе користам одмор во еден од угостителските објекти за сместување во туристичките центри на Република Македонија.

_____ 2018 година
Скопје

потпис на барателот



Република Македонија
Министерство за економија

Прилог 3

П О Т В Р Д А

ЗА
КОРИСТЕЊЕ НА СРЕДСТВА ЗА ОРГАНИЗИРАН ОДМОР

На лицето _____ роден/а на _____ година
(име и презиме) (датум)
во _____ со ЕМБГ _____ со место на
(место)
живеење на _____ и на членовите на
(адреса на живеалиште)
потесното семејство:

Име и презиме _____ сродство _____
Име и презиме _____ сродство _____
Име и презиме _____ сродство _____

МУ СЕ ИЗДАВА ПОТВРДА ВО ИЗНОС ОД
15.000,00 ДЕНАРИ

Бр. _____
_____ 2018 година
Скопје

Министер за економија

МП